

श्रीसीतारामाभ्यां नमः

५ आनन्दभाष्यकारश्रीरामानन्दाचार्याय नमः । ५

श्रीअनुभवानन्दद्वारपीठसंस्थापकजगद्गुरुश्रीअनुभवानन्दाचार्यप्रणीतः

ॐ श्रौतार्थसंग्रहः ॐ

वन्दे सीतापतिं सीतां मारुतिं च महामतिम् ।

आनन्दभाष्यकृद्दूरामानन्दाचार्यं यतीश्वरम् ॥१॥

नत्वाऽहं स्वगुरुं भावानन्दाचार्यं जगद्गुरुम् ।

श्रौततत्त्वावबोधाय कुर्वे श्रौतार्थसंग्रहम् ॥२॥

“सर्वे वेदा यत्पदमामनन्ति” “इति रामपदेनासौ परब्रह्माभिधीयते” इत्यादिश्रुतिप्रामा-
ण्यात् परब्रह्मपदाभिधेयः सर्वेश्वरः श्रीराम एव मुख्यं श्रौतं तत्त्वम् । मोक्षावाप्त्यर्थं तज्ज्ञानमेव
मुमुक्षुभिः सम्पादनीयं “तमेव विदित्वाऽतिमृत्युमेति नान्यः पन्था विद्यतेऽयनाय” इत्यादि-
श्रुतिप्रामाण्यात् । स च भगवांश्छीरामः सर्वदा चिदचिद्विशिष्ट एवावतेष्ठते । तथा चाङ्गुरा-
चार्यसार्वभौमा श्रीराघवानन्दाचार्याः श्रीराघवेन्द्रमङ्गलमालायाम्—

‘चिदचिद्भ्यां विशिष्टाय शिष्टपक्षसुरक्षिणे ।

सच्चिदानन्दरूपाय राघवेन्द्राय मङ्गलम् ।

वेदान्तरहस्यमार्त्तण्डभाष्येष्युक्तम्—“बोधायनवृत्तिकार भगवत्पुरुषोत्तमाचार्यबोधायनप्रशिष्यै-
राचार्य—चक्रचूडामणिभिः श्रीसदानन्दाचार्यैरप्युक्तं वेदान्तसारस्तवे—

“चिताऽचिता विशिष्टाय सूक्ष्मयाऽसूक्ष्मपाथ च ।

कारणकार्यरूपाय श्रीरामाय नमो नमः ॥” इति ॥”

चिदचितोः श्रीरामस्य विशेषणत्वं तु “य आत्मनि तिष्ठन्नात्मनाऽन्तरो यमात्मा न वेद
यस्यात्मा शरीरं य आत्मानमन्तरो यमयति स त आत्माऽन्तर्याम्यमृतः” “यः पृथिव्यां तिष्ठन्
पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयति स त
आत्माऽन्तर्याम्यमृतः” इत्यादिश्रुतिनिचयप्रतिपादिततच्छरीरत्वादेव । निगदितं चैतदुपेयोपायदर्पणे
जगद्गुरुभिः श्रीश्रुतानन्दाचार्यैः—ईशस्य देहरूपत्वात् प्रकारौ कथितावुभौ । उभाभ्यां च
विशिष्टो हि सर्वेशो रघुनायकः ॥” इति । सिद्धान्तविजयिभिः श्रीश्रियानन्दाचार्यैरप्युदितं—
प्रमिताक्षरासारे—तनुत्वेन श्रुतो जीवो ब्रह्मणो हि विशेषणम्” (प्र. सा. २।३।२२) “तनु-
त्वात् तत् प्रकारत्वेनाचितो ब्रह्मणोऽशता” (प्र. ३।२।९) इति । भगवद्दूरामानन्दाचार्य
आचार्यसार्वभौमोऽप्याह—“चिदचिद्वस्तुशरीरतया तत्प्रकारं ब्रह्मैव सर्वदा सर्वशब्दाभिधेयम् ।”
(आनन्दभाष्य २।१।१४)

शरीरं तु चेतनं प्रत्याधेयं विधेयं शेषभूतं चापृथक्सिद्धं द्रव्यम् । तथा हि—भाष्यम्—“प्राण-
शरीरः”—सर्वेषां प्राणानां धारकः “यस्य प्राणः शरीरम्” इति श्रुत्या प्राणस्य शरीरत्वनिर्देशा-
दाधेयत्वविधेयत्वाङ्गत्वादयस्तस्मिन् फलन्ति । लोकेऽपि शरीरपदेनाधेयत्वादय एव गृह्यन्ते इति
तान्येव शरीरपदबोधानीति ।” आनन्दभाष्यम् १।२।२) इति ।

एतेन चिदचिदीश्वरश्चेति त्रय एव श्रौताः पदार्था इत्युक्तं भवति । तथा हि श्रुतिः
क्षरं प्रधानममृताक्षरंहरःक्षरात्मानावीशतेदेवएकः” इति । उक्तं च सदाचार्यसुरेन्द्रैः श्रीराघवानन्दा-
चार्यैः श्रोततत्त्वसमुच्चये—“भोक्ताभोग्यं प्रेरितारं च मत्त्वे” त्यादिश्रुतिप्रामाण्याच्चिदचिदीश्वरश्चेति
श्रीण्येव श्रौतानितत्त्वानीति ।” इति ।

१—अथ चिद्रूपार्थनिरूपणम्—तत्र चित्पदवाच्योजीवः । स चाणुचेतनो विशेषणा-
नुक्तावीश्वरे विशेष्यानुक्तौ प्रकृतिकार्येऽतिव्याप्तिरत उभयोपादानम् । चेतनो नाम ज्ञानाश्रयो जानामीति-
प्रतीते ‘बौद्धा कर्ते’ ति श्रुतेश्च । “एष द्रष्टा स्पृष्टा श्रोता घ्रातारसंयितामन्ताबोद्धाकर्ता विज्ञानात्मा
पुरुषः” (प्रश्न ० ५।९) इति श्रुतिप्रणयाज्ज्ञानाश्रयोऽपि जीवः । सिद्धान्ते ज्ञानरूपतयाऽङ्गीकृतोऽत
एव स ईश्वरवत् प्रत्यक्पदवाच्यः । यः स्वस्मै स्वयमेव प्रकाशते स प्रत्यक् । एवकारेण नित्यविभूति-
धर्मभूतज्ञानयोर्व्यावृत्तिः । जीवस्य स्वरूपभूतं ज्ञानं धर्मिभूतज्ञानत्वेन तदाश्रितं तद्गुणभूतं च ज्ञानं धर्म-
भूतज्ञानत्वेनाभिधीयते “सुखमहमस्वाप्समि” ति प्रतीत्या जीवः स्वयम्प्रकाशो ज्ञानत्वाद् धर्मभूत-
ज्ञानवदित्यनुमानाच्च जीवे स्वप्रकाशत्वसिद्धिः ।

जीवात्मनो नित्यत्वम्—स च जीवो नित्यः “न जायते म्रियते वा विपश्चित्”
“नित्यो नित्यानां चेतनश्चेतनानामि” त्यादिश्रुतेः । जीवस्य जन्ममरणावस्थाऽवाप्तिशङ्का तु देह-
संयोगवियोगावादाय समाधेया । जीवस्यानित्यत्वे तु कृतविप्रणाशाकृताभ्युपगमौ दोषौ भवेतामिति
नित्यत्वमेवाभ्युपगन्तव्यं तस्य ।

“सदेवसोम्येदमग्र आसीदेकमेवाद्वितीयमि” ति श्रुतिविरोधस्तु न शङ्कनीयः, सिद्धान्ते
सृष्टेः प्राङ् नामरूपविभागानर्हचिदचिद्विशिष्टस्यैकस्य ब्रह्मणः स्वीकारात् । अत उक्तमेतच्छ्रुतेरान-
न्दभाष्ये भगवद्भिः श्रीरामानन्दाचार्यैः “—यद्यध्ययं सच्छब्दो विशेष्यलक्षणपरमात्मबोधकस्तथापि कारण-
विषयत्वसामर्थ्यात् कारणताप्रयोजकगुणविशिष्टप्रकृतिपुरुषकालशरीरकंपरमात्मानमेव समुपस्थापयति ।”
(छान्दोग्यानन्दभाष्यम् ६।२।१ इति । “इदं प्रत्यक्षादिप्रमाणेन परिदृश्यमानं जगद् विभक्तनाम-
रूपबहुत्वावस्थं सृष्टेः पूर्वं निमित्तान्तररहितमविभक्तनामरूपतया एकं सच्छब्दशब्दितं ब्रह्मलक्षण-
मेवाभवदिति ।” (छान्दोग्यानन्दभाष्यम् ६।२।१) इति च ।

जीवात्मनोऽणुत्वम्—“एषोऽणुरात्मा चेतसा वेदितव्यः” “बालाग्रशतभागस्य शतधा कल्पि-
तस्य च । भागोजीवः स विज्ञेयः स चानन्त्याय कल्पते ॥” “आराग्रमात्रो ह्यवरोऽपि दृष्टः ।”
इत्यादिश्रुतिप्रामाण्यादणुपरिमाणोऽयं जीवान्मा ।

स्थूलदेहमपहायसूक्ष्मदेहोपादानकालेसकलस्यावकाशाभावात् स्वरूपशैथिल्यप्रसङ्गाद्वैय एव सर्वथा-
जीवमध्यमपरिमाणवादः । ननुसङ्कोचविकाशावङ्गीकृत्यस्थूलसूक्ष्मजीवानांक्रमात्सूक्ष्मस्थूलदेहप्रवेशस्यो-
पपन्नत्वेनसमीचीन एव जीवमध्यमपरिणामवाद इति चेन्न, तथात्वेजीवानांसावयवत्वेनानित्यत्वापत्तेः ।

ननु शरीरव्यापिसुखदुःखाद्युपलब्धयेसुदूरदेशेऽपिजीवादृष्टप्रयुक्तजीवभोग्य पदार्थोत्पत्तये जीव-
विभुत्वमेवाङ्गीकर्तव्यमिति चेन्न, तथात्वे जीवोत्क्रान्त्यादिप्रतिपादकश्रुतिव्याकोपप्रसङ्गात् ।
तथा चाहुर्ब्रह्मसूत्रकारा भगवन्तोबादरायणाः—‘उत्क्रान्तिगत्यागतीनाम्’ (ब्र०सू० २।३।२१)
व्याख्यातञ्चैतत् पारमार्थ सूत्रञ्चैवमेवानन्दभाष्यकारैर्भगवद्भिः श्रीरामानन्दाचार्यैः श्रीसम्प्रदाय
प्रधानाचार्यै स्वभाष्ये । तदा हि—“आत्मनः सर्वगतत्वं निराकरोति उत्क्रान्तीत्यादिना ।
ताभ्य इत्यनुवर्त्तते । नायमात्मासर्वगतःकिन्त्वणुरेव । उत्क्रान्तिगत्यागतीनाम् । आत्मोत्क्रान्तितद-
गतितयागतिश्रुतिभ्य इत्यर्थः । “तेनप्रद्योतेनैषआत्मानिष्क्रामति” (बृ० ६।४।२) “ये वै के
चास्माल्लोकात् प्रयन्ती चन्द्रमसमेव ते सर्वे गच्छन्ति” (कौषीतकी १।२) तस्माल्लोकात्
पुनरेत्यस्मैलोकायकर्मणे” (बृ० ६।४।२) इत्यादिगत्यागत्युत्क्रान्तिश्रुतिभ्य आत्मनः सर्वगतत्वंनोपपद्य-
तेकिन्त्वणुत्वमेव । सर्वगतस्यविभोर्गतिश्चागतिश्चनोपपद्यते । तस्मादात्मनोऽणुत्वमेव ।” (आन-
न्दभाष्यम् २।३।२१) इति ।

घटोपाधिकाकाशवच्छूत्यननुमतस्यान्तःकरणोपाधिकचैतन्यात्मकजीवस्यगत्यादिस्वीकारे तु “अथै-
षसम्प्रसादोऽस्माच्छरीरात् समुत्थायपरंज्योतिरुपसम्पद्यस्वेनरूपेणाभिनिष्पद्यते” इत्यादिश्रुतिविरो-
धोऽन्तिवार्य एव । तस्मादणुपरिमाण एव जीवः ।

गृहकोणस्थितस्यापि दीपस्य स्वप्रभया गृहस्य सर्वप्रदेशे व्याप्तिरिवाणुपरिमाण-
कस्यापि जीवस्य स्वधर्मभूतज्ञानद्वारा देहस्य सर्वप्रदेशे व्याप्तिरस्त्यतो न काचिदनु-
पपत्तिः शरीरव्यापिसुखाद्युपलब्धौ । एवं जीवादृष्टमपि सर्वव्यापीश्वरेच्छाऽनर्थान्तरमेव । अत
एवोक्तमाचार्यसार्वभौमैः श्रीद्वारानन्दाचार्यैः—‘दैवाभिधास्ति जीवानां पूर्वकर्मफलप्रदा । यस्येच्छा
सदसदरूपा रामचन्द्रं नमामि तम् ॥’ (श्रीरामचन्द्रदशकम्) इति । अतो दूरदेशेऽपि अदृष्ट-
प्रयुक्ततत्त्वजीवभोग्यपदार्थोत्पत्तिरप्यनुपपत्तिशून्यैवेति ध्येयम् ।

कर्तृत्वम्—“एष द्रष्टा स्पृष्टा श्रोता घ्राता रसयिता मन्ता बोद्धा कर्ता विज्ञानात्मा पुरुषः”
(प्रश्नोपनिषद् ५।६) इति श्रुत्या बोद्धेत्येवंरूपेण ज्ञानाश्रयत्ववत् कर्तृत्व्येवंरूपेण कर्तृत्वाश्रय-
त्वमपि प्रतिपादितं जीवात्मनोऽतस्तस्याकर्तृत्वापादनं श्रुतिविरुद्धमेव । अत एवोक्तं जगद्गुरुभिः
श्रीचिदानन्दाचार्यैश्चिदात्मप्रबोधे—‘अकर्ता विभुर्नाथवा मध्य मानो न वा ज्ञानशून्यो जडो
दुःखरूपः । अणुर्ब्रह्मणोऽंशः शरीरं च शेषः परं रामचन्द्रस्य दासश्चिदात्मा ।’ इति ।

सूत्रितं च ब्रह्मसूत्रकारैर्भगवद्भिर्बादरायणैः—‘कर्ता शाल्लार्थवत्त्वात्’ ब्र. सू. २।३।३४)
इति । व्याख्यातं चैतत् प्रमिताक्षरावृत्त्याख्ये श्रीबोधायनवृत्तिसारे जगद्गुरुभिः श्रीदेवानन्द-

चार्यैः । तथा हि—“आत्मा कर्त्ता” । न तु प्रकृतिः । ‘ज्योतिष्टोमेन स्वर्गकामोयजेत’ इत्यादिशास्त्राणामप्रवृत्तस्य पुरुषस्य प्रवर्त्तकबोधोत्पादनद्वारा प्रवृत्त्युत्पादनेनार्थवत्वात् अन्तः करणस्य प्रवर्त्यत्वस्वीकारे तु तस्याचेतनत्वेन प्रवर्त्तकबोधोत्पादनासम्भवाच्छास्त्रवैफल्यमनिवार्यमेव ।” (बोधायवृत्तिसारः) इति ।

जीवकर्तृत्वं च न जीवायत्तं किन्तु परमात्माऽऽयत्तमेव । ऊचुश्च ‘परातु तच्छ्रुते’ रित्येतत्सूत्रभाष्य आनन्दभाष्यकारा आचार्यसार्वभौमा भगवन्तः श्रीरामानन्दाचार्याः—तु शब्दः पूर्वपक्षन्यावृत्त्यर्थः । तज्जीवस्यकर्तृत्वं पराज्जीवान्तर्यामिणः परमात्मन एव भवति । कुतः ? तच्छ्रुतेः । ‘अन्तःप्रविष्टः शास्ता जनानां सर्वात्मा’ (तै० आ ३।११।१०) ‘य आत्मानमन्तरो यमयति’ (बृ ३।७।२२) “एष ह्येवैनं साधुकर्म कारयति तं यमन्वानुनेषत्येष एवैनमसाधु कर्म कारयति तं यमेभ्यो लोकेभ्यो ननुत्सते” (कौषी० ३।९) इति तस्य जीवकर्तृत्वस्य परमायत्तत्वश्रुतेः । तस्माज्जीवकर्तृत्वं परमपुरुषायत्तमेव । (आनन्दभाष्यम् २।३।४१) इति ।

कर्तृत्वप्रतिपादनाय भोक्तृत्वमपि प्रतिपादितं भवति जीवानाम् ।

देहादिभ्यो वैलक्षण्यम्—जीवश्च न देहेन्द्रियप्राणबुद्धिस्वरूपः ‘मम देहः’ ‘मम चक्षुरादीनीन्द्रियाणि’ ‘मम प्राणाः’ ‘ममबुद्धि’ इत्यादिप्रतीतेः । ऊचुश्च श्रौततत्त्वसमुच्चये भगवन्तः श्रीराघवानन्दाचार्याः—“स च ‘यस्यात्माशरीरमि’ ति श्रुतिप्रामाण्यादीश्वरशरीररूपोऽपि न पाञ्चभौतिकस्वशरीररूपोऽहमित्युपलभ्यमानत्वात्, “मम पाञ्चभौतिकं शरीरम्” इति शरीरात् पृथक्त्वेनोपलभ्यमानत्वात् “न जायते म्रियते वा विपश्चित्” ‘नित्यो नित्यानां चेतनश्चेतनात्राम्” इत्यादिश्रुतिभिर्नित्यत्वेन प्रतिपादितत्वाच्च । इन्द्रियप्राणबुद्धिवैलक्षण्यमप्यन्यैव रीत्या बोध्यम् । अत एवोक्तं जगद्गुरुश्रीश्रुतानन्दाचार्यैः—

“सुखाच्चाणुचिजज्ञातृरूपोऽस्ति जीवः परब्रह्मणोऽस्तनुर्नित्यशेषः । न देहेन्द्रियप्राणबुद्धिस्वरूपो विकारी जडो ब्रह्मरूपोऽपि नैव” ॥ इति ॥

उक्तञ्च बोधायनमतादर्शख्यायां सहस्रश्लोक्यां जगद्गुरुश्रीश्रुतानन्दाचार्यप्रशिक्षवैजगद्गुरुश्रीपूर्णानन्दाचार्यैः सिद्धान्तसार्वभौमैः—

“स्थूलश्चाहं हि गच्छामि” प्रत्ययाच्चेतनस्तनुः ।

मृते देहे तु चैतन्यं प्राणनिर्गमनान्न हि ॥ ८७७ ॥

इति चेन्न वरं चैतद्, विकल्पासहता यतः ।

देहस्यावयवे तच्चैकस्मिन् सर्वेषु वाऽस्ति हि ॥ ८७९ ॥

तावः प्रतीयते यस्माच्चैतन्यमितरत्र च ।

बहुचेतनवत्त्वं स्यादन्त्ये चैकतानात्रथ ॥ ८७९ ॥

उच्छेदो व्यवहारस्य वैमत्ये तु मिथो भवेत् ।

हस्ताद्यन्यतमोच्छेदे स्मृतेश्चानुपपन्नता ॥८८०॥

संघातरूपवत्वान्न त्वात्मा तनुर्यथा घटः ।

देहस्यानात्मता सिद्धा चेत्येवमनुमानतः ॥८८१॥

“मम देहः” प्रतीतेश्च नात्मता मन्यते तनोः ।

अनित्यत्वाज्जडत्वाच्च शरीरस्यात्मता न हि ॥८८२॥

इन्द्रियस्य न चात्मत्वं “ममेन्द्रियं” प्रतीतितः ।

जीवत्वं न च नेत्रादेस्तच्छून्ये जीव्यते यतः ॥८८३॥

“मन एव मनुष्याणां कारणं बन्धमोक्षयोः ।”

भोगोपकरणं चैव तस्मादात्मा मनो न हि ॥८८४॥

“मम प्राणः” प्रतीतेश्च प्राणस्य चात्मता न हि ।

“प्राणोऽस्मी” ति श्रुतौ चोक्तः प्राणदेही परेश्वरः ॥८८५॥

“अहं जानामि” चेत्यत्राहमर्थस्यात्मता खलु ।

तस्य धर्मतया ज्ञान ज्ञाते सा न कथञ्चन ॥८८६॥ इति ।

जीवाश्च “ममैवांशो जीवलोके जीवभूतः सनातनः” इति भगवद्वचनप्रामाण्याद् विशिष्टस्य विशेषणवद् ब्रह्मणोऽशभूताः ।

जीवानां मिथो भेदः—अनन्ताः परस्परभिन्नाश्च जीवाः । अन्यथा ‘नित्यो नित्यानाम्’ ‘न त्वेवाहं जातु नासं न त्वं नेमे जनाधिपाः । न चैव न भविष्यामः सर्वे वयमतः परम् ।’ इत्यादिश्रुतिस्मृतिव्याकोपः प्रसज्येत । जीवानामैक्य एकः सुख्यपरो दुःखी केचिद् बद्धा केचिच्च मुक्ता इत्यादिव्यवस्था च न स्याद् अत एवोक्तमानन्दभाष्यकारैर्भगवद्भिः श्रीरामानन्दाचार्ययति सार्वभौमैर्गीताभाष्ये—

‘किञ्चात्मनां भेदभावे गुरुशिष्यव्यवस्थाभङ्गोऽपि स्यात् । एवं शिष्यतया कञ्चन शिक्षणीयमुपलभ्यानुपलभ्यतया वोपदिशत्याचार्यः ? आद्ये स्वस्माद् भिन्नमभिन्नं वा ? प्रथमे सत्यमसत्यं वा ? नाद्योऽपसिद्धान्तात् । अत्ये तु तस्य मिथ्यात्वेनोपलम्भे तस्मा उपदेशासम्भव । सत्यत्वेनोपलम्भे तु भ्रान्तत्वेनाचार्यत्वहानिराचार्यस्य । अभिन्नत्वपक्षे कथमुपदेशः । अनुपलभ्येति पक्षेतु कस्मा उपदिशति ?

एवमात्मभेदानभ्युपगमे बद्धमुक्तव्यवस्थाभङ्गश्च भवेत् ।” (गीताया आनन्दभाष्यम् २।१२) इति

श्रीत प्रमेयचन्द्रिकायां श्री श्रियानन्दाचार्यैरप्युक्तम्

एककाले सुखी चैको दुःखी चान्योऽवलोक्यते ।

विज्ञैः परस्परं भेदश्चात्मनां मन्यते ततः ॥२१॥

सुखीदुःखीतिभेदो नन्वन्तःकरणभेदतः ।

मैवं कुतो यतश्चैवं सौभर्यादौ कथं न हि ॥२२॥

मुक्तामुक्तत्वभावश्च बोध्यबोक्ता तथा ।

मृतामृतव्यवस्था च ह्यात्मैक्ये सम्भवेन्न हि ॥२३॥

नन्वात्मनामभेदोऽस्ति 'भोक्ता भोग्यमि' ति श्रुतेः ।

मैवं यतः प्रकारैक्याज्जीवानां च तथा श्रुतिः ॥२४॥

आहुश्च नवरत्नीकाराः श्रीश्यामानन्दाचार्याः—अहं देहेन्द्रियादिभ्यः प्राणेभ्यो ज्ञानतो-
ऽपि च । अन्यात्मभ्यश्च रामद्वि भिनोरामतनु स्तथा !” इति !

अतश्चैकजीववादः श्रुतिविरुद्धो युक्तिविरुद्धश्चास्तीति बोध्यम् ।

बद्धजीवाः—जीवस्त्रिविधा बद्धमुक्तनित्यभेदात् । उक्तञ्चेत्यमेव भाष्ये—

एतेन जीवानां बद्धमुक्तानित्यभेदेन त्रैविध्यमपि दर्शितं भवतीत्यन्यत्र विस्तरः ।

(श्रीरामानन्दभाष्यम् १।१।१४) इति । तत्रानादिकालीनस्वनियामकपुण्यपापात्मककर्मानुगुणज-
निनिघनत्वादिधर्ममापन्ना आब्रह्मकीटादयो जीवा बद्धाः । भगवान् श्रीरामोऽपि जीवस्य प्राक्तनं
कर्मानुसृत्यैव फलप्रदोऽतो न तत्र स्वातन्त्र्यप्रयुक्तवैषम्यनैर्घृण्यदोषोऽत एवोक्तमाचार्यशिरोमणि-
श्रीश्रुतानन्दाचार्यैः—

“विकारञ्च रामो दयाब्धिस्तथात्वे दयाशून्यतां पक्षपातञ्च नैति ।

प्रकारे विकारस्तथा चित्रसृष्टौ च हेतुर्यतः प्राणिनां प्राच्यकर्म ॥” इति ।

(श्रौतासद्धान्तविन्दुः)

मुक्तजीवाः—अनन्तजन्मोपार्जितपुण्योदयेन सत्त्वोद्रेकात् सद्गुरुमुपसद्य ततोऽनन्तब्रह्मा-
ण्डनायकनिखिलदोषप्रत्यनीकानन्तकल्याणगुणसागरं परं ब्रह्म भगवन्तं श्रीराममवबुध्य तद्भक्ति-
प्रपत्तिभ्यां बन्धकारणभूतानि कर्माणि विनाश्य कर्मोपार्जितदेहं परित्यज्य दिव्ये श्रीसाकेतधामनि
भगवत्सायुज्यमवाप्ता जीवा मुक्ताः ।

भक्तिः—भक्तिश्च ध्रुवा स्मृतिः । उक्तञ्च महर्षिश्रीपुरुषोत्तमाचार्यबोधायनोक्तसाधन-
सतकस्य पद्यात्मिकायां साधनदीपिकाख्यायां व्याख्यायां श्रीबोधायनचरणचञ्चरीकैराचार्यसुरेन्द्रैः
श्रीगङ्गाधराचार्यैः ।

रामस्य ब्रह्मणोऽनन्यभक्त्यैव मुक्तिराप्यते ।

भक्तिर्ध्रुवास्मृतिः सा च विवेकादिकसप्तकात् ॥ इति ॥

भक्तिमधिकृत्याभिहितं चापरबोधायनाचार्यजगद्गुरुश्रीदेवानन्दाचार्यवैदान्तविद्यानि-
धिभिः प्रामिताक्षकारैर्योगपञ्चके-

“श्रीरामस्यानवच्छिन्नं स्मरणं प्रीतिपूर्वकम् ।

॥२३॥ श्रीमद्वैष्णवाचार्यैर्भक्तियोगतया मतम् ॥२३॥

अङ्गष्टाङ्गयोगोऽङ्गी भक्तियोगः प्रकीर्तितः ।

॥२४॥ लभ्यते भगवान् रामो भक्तियोगेन नान्यथा ॥२३॥

भक्तिर्बोधायनप्रोक्तैर्विवेकादिकसाधनैः ।

॥२५॥ ध्यानध्रुवस्मृतीत्यादिशब्दवाच्या प्रजायते ॥२४॥

संसारिता मताऽभक्त्या भक्त्या मुक्तिरुदीरिता ।

आमृत्युसमयं भक्तेरावृत्तिश्च मता श्रुतौ ॥२५॥

प्रारब्धान्ते मता भक्तिर्मुक्तिदा चार्चिरादिना ।

अङ्गिनी च मता भक्तिरङ्गे च ज्ञानकर्मणी ॥२६॥

“श्रवणं कीर्तनं विष्णोः स्मरणं पादसेवनम्

अर्चनं वन्दनं दास्यं सख्यमात्मनिवेदनम्” ॥२७॥

एवं महापुराणे श्रीभागवते हि मुक्तिदाः ।

भक्तेश्च नवधा भेदाः प्रह्लादेन प्रकीर्तिताः ॥२८॥

एभिराराधितो रामो भक्ते परं प्रसीदति ।

योगक्षेमं वर्हल्लोके चान्ते मुक्तिं प्रयच्छति ॥ २९ ॥

घृतं जलात् तथा तैलं सिकतातश्च निःसरेत् ।

तथाऽपि भगवद्भक्तिं विना मुक्तेर्न सम्भवः ॥३०॥

पूर्वाघनाशिनी चाथ पराघश्लेषवजिनी ।

भक्तिरेव ततः सैव पुंसां संसारनाशिनी” ॥३१॥

आनन्दभाष्यकारैराचार्यसार्वभौमैर्भगवद्भिः श्रीरामानन्दाचार्यैरप्यभिहितमेवमेव श्रीवैष्णवमता-
ब्जभास्करे-

“सा तैलधारासमनित्यसंस्मृतेः सन्तानरूपेशि परोनुरक्तिः ।

भक्तिर्विवेकादिकसप्तज्ञन्या तथा यमाद्यष्टसुबोधकाङ्गाः ॥ इति ।

श्रीरामानन्दभाष्येऽपि “सा च भक्तिः परमप्रेयो भगवदितरवैतृण्यपूर्वकपरमपुरुषात्-
रागरूपो ज्ञानविशेष एव” (आ. भा. १।१।१) इति ।

प्रपत्तिः “सर्वधर्मान् परित्यज्य मामेकं शरणं व्रज । अहं त्वा सर्वपापेभ्यो मोक्ष-
यिष्यामि मा शुचः” (गी. १८।६६) इत्येतत्स्थ श्लोकस्यानन्दभाष्ये भगवद्भिः श्रीरामा
नन्दाचार्यैः प्रपत्तेः स्वरूपमपि निरूपितम् । तथाहि, सर्वज्ञस्य सर्वशक्तेर्वात्सल्यं जलधे
स्वभाव एवैष यत् स प्रार्थित एव सर्वं करोतीत्युपायत्वप्रार्थनाऽवश्यं कर्तव्येत्यपि
ध्येयम् । सेयमुपायत्वप्रार्थनैव प्रपत्तिः ।

प्रार्थनाशेन शरणागतिपदवाच्य आत्मनिक्षेपांशेन न्यासपदवाच्यश्च प्रपत्तियोग एव ।
आनुकूल्यस्य सङ्कल्पः प्रातिकूल्यस्य वर्जनं रक्षिष्यतीति विश्वासो गोप्तृत्ववरणं कार्ष्ण्यश्चे-
तीमांति प्रपत्तियोगस्य पञ्चांगानि तथा हि शास्त्रं “ आनुकूल्यस्य सङ्कल्पः प्रातिकूल्यस्य
वर्जनम् । रक्षिष्यसीतीति विश्वासो गोप्तृत्ववरणं तथा । आत्मनिक्षेपकार्पण्ये षड्विधाशरणागति ।”
(अहिर्बुध्निसंहिता ३७।२८) इति । पञ्चापीमानि प्रपत्यङ्गानि बोधायनवृत्तिकृता भगवता
श्रीपुरुषोत्तमाचार्यबोधायनेन श्रीपुरुषोत्तमप्रपत्तिषट्के विहितानि । तथा हि—

“राम दोनोऽनुकूलोऽहं विश्वस्तोऽप्रातिकूल्यवान् ।

त्वयि न्यस्यामि चात्मनं पाहि माँ पुरुषोत्तम ! ॥”गीतायाऽनन्दभाष्यम् १८।६६।

प्रपत्तिं समधिकृत्य व्याहृतं चापरबोधायनाचार्यैर्जगद्गुरुभिः श्रीदेवानन्दा-
चार्यैर्वेदान्तविद्यानिधिभिः प्रमिताक्षराकारैर्योगपञ्चके—

“श्रीरामाय ससीताय स्वात्मस्वीयानुबन्धिनाम् ।

रक्षाभरणं पुंसो न्यासयोगः प्रकीर्तितः ॥४२॥

आनुकूल्यस्य सङ्कल्पः प्रातिकूल्यस्य वर्जनम् ।

विश्वासोऽकिञ्चनत्वं च गोप्तृत्ववरणं तथा ॥४३॥

अत्रायैरुक्तमेतद्वि न्यासयोगाङ्गपञ्चकम् ।

अङ्गपुष्टौ प्रजातायामङ्गिपुष्टिर्मता ध्रुवा ॥४४॥

श्रीमद्रामानुकूलोऽहं भविष्याम्यद्यतः खलु ।

इत्रानुकूल्यसङ्कल्पो न्यासयोगाङ्गमादिमम् ॥४५॥

श्रीरामप्रतिकूलोऽहं भविष्याम्यद्यतो न हि ।

एतन्न्यासद्वितीयाङ्ग प्रातिकूल्यस्य वर्जनम् ॥४६॥

अवश्यं जानकीनाथो मम रक्षां विधास्यति ।

विश्वासनामकं चैतन्न्यासाङ्ग हि तृतीयकम् ॥४७॥

त्वामेव हि प्रपन्नं त्वं रक्ष राम शरण्य माम् ।

एतन्न्यासचतुर्थाङ्गं गीप्तृत्ववरणं मतम् ॥४८॥

प्रपन्नं साधनैर्हीनं मां पाहि रघुनन्दन ।

न्यासस्य पञ्चमं चाङ्गमाकिञ्चन्यमिति स्मृतम् ॥४९॥

मानसादिविभेदनं न्यासोऽयं त्रिविधो मतः ।

न्यासस्यैवापरे नाम्नो प्रपत्तिशरणागती ॥५०॥

प्रतिज्ञातं च रामेण प्रपत्त्या सर्वतोऽभयम् ।

राम एव प्रपद्यो यद् रामो द्विर्नाभिभाषते ॥५१॥

अयं प्रपत्तियोगो हि प्रारब्धस्यापि नाशकः

अस्य प्रपत्तियोगस्याधिकारः सर्वदेहिनाम् ॥५२॥ इति ।

मुक्तावस्थायां “निरञ्जनः परमं साम्यमुपैति” इति श्रुतिप्रतिषादितपरमसाम्यापन्नोऽपि मुक्तजीवः सर्वेश्वरो न भवति साम्यस्व भेदघटितत्वादत एव सूत्रितं ब्रह्ममीमांसायां भगवत्ता बादरायणे—“जगद्व्यापारवर्जं प्रकरणादसन्निहितत्वाच्च” (ब्र.सू.४।४।१७) इति । अभिहित-ञ्चेतस्य सूत्रस्यानन्दभाष्य आचार्यसार्वभौमैर्भगवद्भिः श्रीरामानन्दाचार्यैः— “पूर्वं संकल्पमात्रेण मुक्तस्य सर्वकामावाप्तिरभिहिताऽनन्याधिपतित्वचोक्तम् । तथा सतीदानीं विचार्यते । किं मुक्तस्य संकल्पमात्रेण परमपुरुषस्येव सर्वेश्वरत्वमपि प्राप्यते आहोस्वित् सर्वकामप्राप्तिरूपमैश्वर्यमेवेति संशये सर्वजगतामीश्वरत्वमपि । कुतः ? मुक्तत्वादनन्याधिपतित्वेनार्थात् सर्वाधिपतित्वोपपत्त्या परमेश्वरस्येव सर्वनियन्तृत्वोपपत्तेः । “निरञ्जनः परमं साम्यमुपैति” इति परमपुरुषसाम्यापतिश्रवणाज्जगत्सृष्ट्यादिकर्तृत्वमपि मुक्तस्य सम्भवतीति प्राप्तेऽभिधीयते-जगद्व्यापारवर्जमिति । जगद्व्यापारो जगदुत्पत्त्यादिकर्तृत्वं तच्च आशेषचेतनाचेतनस्वरूपपस्थितिप्रवृत्तिभेदनियमनं तद्वर्जमविद्यातिरोधानराहित्यपूर्वकपरब्रह्माऽनुभवरूपम् “सोऽश्नुते सर्वान् कामान् सह ब्रह्माणा विपरिचिता” इति श्रुत्यभिहितसङ्कल्पमात्रेण सर्वकामावाप्तिरूपं मुक्तस्यैश्वर्यमस्ति न तु जगदीश्वरत्वमपि तत्तु परमपुरुषस्यासाधारणम् । कुतः ? प्रकरणात् । “यतो वा इमानि भूतानि जायन्ते येन जातानि जीवन्ति प्रत्ययन्त्यभिसंविशन्ति तद्विजिज्ञासस्व तद् ब्रह्म ।” (तै.३।१) इति परमात्मानमेव प्रकृत्याम्नातं न तु मुक्तात्मानम् । एवं “तदैक्षत बहुस्याम्रजायेयेति तत्तेजोऽसृजत” (छा० ६।२।३) इत्याद-प्रकरणान्तरेष्वपि ज्ञेयम् । असन्निहितत्वाच्चापि मुक्तस्य । न हि जगन्नियमनादिषु मुक्तस्य साध्निध्यमप्यस्ति येन तस्याप्ययं व्यापारः स्यात् ।” (आनन्दभाष्य ४।४।१७) इति ।

तस्मान्मुक्तो जीवो ब्रह्मभिन्न एव न तु ब्रह्मस्वरूप इति बोध्यम् ।

नित्यमुक्तजीवाः “यत्र पुर्वे साध्याः सन्ति देवाः,, इत्यादिश्रुतिप्रतिपादितां हनुमदादयो नित्यमुक्तास्तु भगवत्प्रतिकूलाचरणाभावात् कदाचिदपि संसारं नाप्नुवन्ति । नित्यमुक्तानामवतारास्तु भगवदिच्छया स्वेच्छया वा भवन्ति । भगवन्नित्येच्छया सनातनत्वेन व्यवस्थापितास्तेषां अधिकारविशेषा इति ध्येयम् ।

उक्तं च जीवतत्त्वमधिकृत्याचार्यसार्वभौमैरानन्दभाष्यकारैः भगवद्भिः श्रीरामानन्दाचार्यैर्वेदान्तसारे नित्योऽज्ञश्चेतनोऽजः सततपरवशः सूक्ष्मतोऽत्यन्तसूक्ष्मा भिन्नो बद्धादिभेदैः प्रतिकुणपमसौ नैकधा स्वरिवर्यैः । श्रीशाक्रान्तालयस्थो निजकृतिफलभुक् तत्सहायोऽभिमानी जीवः सम्प्रोच्यते श्रीहरिपदसुमते तत्त्वजिज्ञासुवेद्यः ॥ इति । इत्यनुभवानन्दद्वारपीठनामकश्रीरामानन्दपीठसंस्थापकैर्जगद्गुरुश्रीमदनुभवानन्दाचार्यैर्विरचिते श्रीतार्थसंग्रहेजीवनिरूपणात्मकः प्रथमः परिच्छेदः ॥ १ ॥

२—अथाचिदर्थनिरूपणम्

अथ क्रमप्राप्तमचित्तत्त्वमभिधीयते अचिन्नाम ज्ञानविरहितं तत्त्वम् । तच्च अवस्थान्तरापतिरूपविकाराश्रयरूपमत एव द्रव्यम् । तद् द्विविधं जडाजडभेदात् । तत्र परप्रकाश्यं जडम् । तद्विन्नमजडम् । अजडं द्विविधं पराक्प्रत्यगूभेदात् । तत्र स्वयंप्रकाशमानत्वे सति परस्मा एव भासमानत्वं पराक्त्वम् । परागपि द्विविधं शुद्धसत्त्वज्ञानभेदात् ।

शुद्धसत्त्वम्—शुद्धसत्त्वं नाम त्रिगुणभिन्नं शुद्धसत्त्वगुणाधिकरणमचिद्द्रव्यम् । तन्नित्यमजडमघप्रदेशे परिच्छिन्नमूर्ध्वप्रदेशे चान्तरहितम् । “आदित्यवर्णं तमसः परस्तात्” (श्वेता० ३।८) ‘तद्विष्णोः परमं पदं सदां पश्यन्ति सूरयः” (वृ० पु० ५।१०) इत्यादिश्रुतयस्तत्र प्रमाणभूताः । तदीश्वरसंकल्पान्नित्यमुक्तेस्वराणां भोग्य-भोगोपकरणभोगस्थानरूपं भवति । नित्यविभूतिनित्यधामपरमधामपरमव्योमाक्षरधामसाक्रेतादिशब्दाः शुद्धसत्त्वपर्यायाः ।

ज्ञानम् अर्थप्रकाशो ज्ञानम् । तच्च प्रभावद् द्रव्यगुणात्मकजडं विभुद्रव्यम् । तच्चेश्वरस्य नित्यानां च सदैव विभु, मुक्तानां बद्धावस्थायां तिरोहितं मुक्तौ विभु बद्धानां तु तिरोहितमेव । ज्ञानं हि नित्यं द्रव्यम् ‘न विज्ञातेर्विपरिलोपो विद्यते” (वृ. ४।३।३०) इति श्रुतेः । ‘ज्ञानमुत्पन्नम्’ ‘ज्ञानं नष्टम्’ इत्यादिव्यवहारस्तु ज्ञानसम्बन्धिसंकोचविकासावस्थाहेतुक एवेति ध्येयम् । ज्ञानं, मतिः, प्रज्ञा, संवित्, धिषणा, धोः, मनीषा, शेमुषी, बुद्धिरित्यादया शब्दा ज्ञानपर्यायाः ।

परप्रकाश्यं जडमित्युक्तं प्राक् । जडं द्विविधं प्रकृतिकालभेदात् । तथा चोक्तं श्रीतसिद्धान्तविन्दुकारश्रीश्रुतानन्दाचार्यचरणैः—

अचिन्नाम तत्त्वं द्विधा ज्ञानशून्यं जडञ्चाजडं नैव मिथ्या कदाचित् ।

जडं मिश्रसत्त्वं तथा कालतत्त्वं मनीषाऽ जडं शुद्धरूपं च सत्त्वम् ॥ इति ॥

अत्र मिश्रसत्त्वपदेन विद्यामायाद्यपर्याया प्रकृतिरुक्ता ।

प्रकृतिः—प्रकृतिर्नाम सत्त्वरजस्तमोरूपगुणात्रयाश्रयरूपं द्रव्यम् । तत्र सत्त्वं नाम ज्ञानस्तुखतदुभयसङ्गोत्पादको गुणः । रजोनाम रागतृष्णाकर्मसङ्गोत्पादको गुणः । तमोनाम विपरीतज्ञानानवधानालस्यनिद्रोत्पादको गुणः । उक्तं च श्रौततत्त्वसमुच्चयकारैराचार्यैः सार्वभौमैर्भगवद्भिः श्रीराघवानन्दाचार्यैः—“तत्र सत्त्वं निर्मलत्वात् प्रकाशकमनामयम् । सुखसङ्गेन बन्धति ज्ञानसङ्गेन चानघ ॥ रजोरात्मकं विद्धि तृष्णासङ्गसमुद्भवम् । तान्निबन्धति कौन्तेय कर्मसङ्गेन देहिनाम् ॥ तमस्त्वज्ञानजं विद्धि मोहनं सर्वदेहिनाम् । ” (गीता) इति भगवद्वचनग्राह्यात् सत्त्वं नाम ज्ञानस्य सुखस्य तदुभयसङ्गस्य च जनको गुणः । रजोनाम रागतृष्णाकर्मणां सङ्गानां जनको गुणः । तमोनाम विपरीतज्ञानानवधानालस्यनिद्राणां जनको गुणः । ” (श्रौततत्त्वसमुच्चयः) इति ।

प्रलये प्रकृतेः त्रयोऽपि गुणाः साम्यमापन्ना एव भवन्ति । ‘तदैक्षत बहुस्याम्’ इतीश्वरसङ्कल्पवशात् प्रकृतिर्गुणवैषम्यप्रयुक्तां कार्यान्मुखावस्थामवाप्याव्यक्तपदवाच्या भवति ।

महत्तत्त्वम्—अव्यक्तपदवाच्यायां प्रकृतेर्यः प्रथमो विकारः स महान् । स च त्रिविधः । सात्त्विकराजसतामसभेदात् ।

अहङ्कारः महतः प्रथमो विकारोऽहङ्कारः । सोऽपि सात्त्विकादिभेदात् त्रिविधः । एते सात्त्विकराजसतामसाख्या अहङ्काराः क्रमाद वैकारिकतैजसभूतशब्दैरप्यभिधीयन्ते ।

एकादशेन्द्रियाणि—राजसाहङ्कारसहकृतां सात्त्विकाहङ्कारादेकादशेन्द्रियाणि जायन्ते । तानि द्विविधानि । ज्ञानेन्द्रियाणि कर्मेन्द्रियाणि च ।

ज्ञानप्रसरणे शक्तानीन्द्रियाणि । ज्ञानेन्द्रियाणि । तानि षड्विधानि । मनः श्रोत्रं त्वक् चक्षु रसनं घ्राणाञ्चेति ।

तत्र स्मृत्यादिकरणमिन्द्रियं मनः हृदयदेशवृत्ति ।

शब्दमात्रग्रहणसमर्थमिन्द्रियं श्रोत्रम् । कर्णशङ्कुलीवृत्ति । सर्पाणां तु नेत्रगोलवृत्ति ।

स्पर्शमात्रग्रहणसमर्थमिन्द्रियं त्वक् । सर्वशरीरवृत्ति ।

रूपमात्रग्रहणसमर्थमिन्द्रियं चक्षुः नेत्रवृत्ति ।

रसमात्रग्रहणसमर्थमिन्द्रियं रसनम् । जिह्वाप्रवृत्ति ।

गन्धमात्रग्रहणसमर्थमिन्द्रियं घ्राणम् । नासाप्रवृत्ति ।

उच्चारणान्यतमकर्मसमर्थानीन्द्रियाणि कर्मेन्द्रियाणि । तानि पञ्चविधानि वाक्पाणिपादपायुपस्थभेदात् ।

तत्रोच्चारणकरणमिन्द्रियं वाक् । हृदयादिस्थानाष्टकवृत्तिः ।

शिल्पादिकरणमिन्द्रियं पाणिः अंगुल्यादिवृत्तिः ।

सञ्चारकरणमिन्द्रियं पादः चरणादिवृत्तिः ।

मलोत्सर्जनकरणमिन्द्रियं पायुः गुदादिवृत्तिः ।

मैथुनकरणमिन्द्रियमुषस्थः । मेहनादिवृत्तिः ।

तन्मात्रपञ्चकं भूतपञ्चकं च — राजसाहङ्कारसहकृतात् तामसाहङ्काराच्छब्दतन्मात्र-
मुत्पद्यते । तन्मात्रं नाम भूतोपादानं द्रव्यम् । तत् पञ्चविधं शब्दस्पर्शरूपरसगन्धभेदात् ।
विशिष्टशब्दादिगुणाश्रयो भूतम् । तदपि पञ्चविधमाकाशवायुतेजोऽप्पृथिवीभेदात् ।

तत्र तामसाहङ्काराव्यवहितोत्तरावस्थाविशिष्टं द्रव्यं शब्दतन्मात्रम् । तस्मादाकाशमुत्प-
द्यते । रूपरहितं विशिष्टशब्दाधिकरणं द्रव्यमाकाशम् । तच्च शब्दगुणकम् ।

आकाशाव्यवहितोत्तरावस्थाविशिष्टं द्रव्यं स्पर्शतन्मात्रम् । तस्माद् वायुरुत्पद्यते ।
रूपरहितं विशिष्टस्पर्शवद् द्रव्यं वायुः । स च शब्दस्पर्शगुणकः । वायोः स्पर्शोऽनुष्णाशीतो-
ऽस्तीति बोध्यम् । देहधारको वायुविशेषः प्राणः । स पञ्चविधः । प्राणापानव्यानोदानसमान-
भेदात् । तत्र प्राणो हृदयवृत्तिरपानो गुदवृत्तिर्व्यानः सर्वशरीरवृत्तिरुदानः कण्ठवृत्तिः समानश्च
नाभिवृत्तिरिति बोध्यम् ।

वाय्वाव्यवहितोत्तरावस्थाविशिष्टं द्रव्यं रूपतन्मात्रम् । तस्मात्तेज उत्पद्यते । उष्णस्पर्श-
वद्द्रव्यं तेजः । तच्च शब्दस्पर्शरूपगुणकम् । तेजसो रूपं भास्वरं शुक्लमिति बोध्यम् ।

तेजोऽव्यवहितोत्तरावस्थाविशिष्टं द्रव्यं रसतन्मात्रम् । तस्मादाप उत्पद्यन्ते । शीतस्पर्शवत्
आपः । शब्दस्पर्शरूपरसा अपां गुणाः अपां रूपमभास्वरं शुक्लं रसश्च मधुर इति
बोध्यम् ।

अव्यवहितोत्तरावस्थाविशिष्टं द्रव्यं गन्धतन्मात्रम् । तस्मात् पृथिव्युत्पद्यते । विशिष्ट-
गन्धवद् द्रव्यं पृथिवी । सा च शब्दादिगुणपञ्चकशालिना । पृथिव्यां स्पर्शोऽनुष्णाशीतो
रूपं शुक्लरक्तकृष्णपीतेति चतुर्विधं रसो मधुरास्लैखणकटुकषायतिक्तभेदात् षड्विधो गन्धो सुरभ्य
सुरभीति द्विविधः । तत्र रूपमभास्वरशुक्लमिति बोध्यम् । पृथिव्या रूपरसगन्धस्पर्शाः
पाकनिमित्तकाः ।

पञ्चीकरणम्—सर्वेश्वरो भगवान् श्रीरामो भूतसृष्टिं विधायैकैकस्य भूतस्य समान-
भामद्रव्यं कृत्वैकं विहायापरस्य समभागं चतुष्टयं विधायकं तदर्थान्तिरेकेषु भूताधेषु
संयोजयति । एतदेव भूतानां पञ्चाकरणम् । अतएवाकाशादिषु सर्वेषु भूतेषु शब्दादीनां

सर्वेषां गुणानामुपलब्धिः । इत्थं सर्वभूतेषु सर्वभूतानां विद्यमानत्वेऽपि पृथिव्यादिव्यपदेशः
स्वभागस्य भूयस्त्वादपरभागस्य चाल्पीयस्त्वादेवेति बोध्यम् । वेदे त्रिवृतकरणो पदेशः
पञ्चीकरणसमीकरणयोरप्युपलक्षणम् ।

कालः—भूतादिव्यहारजनको गुणत्रयशून्यो जडद्रव्यविशेषः कालः । अखण्डकालो नित्यो
विभुपरिमाणश्च । निमेषादिरूपस्त्वनित्यः ।

उक्तं चाचित्तत्त्वमधिकृत्यापरबोधानाचार्यजगद्गुरुश्रीदेवानन्दाचार्यवेदान्तविद्यानिधिभिः
प्रमितांक्षराकारयोगञ्चके—

‘चिदात्माभिहितो द्रव्यं चतुर्धाऽचिदचेतनम् । जीवेशयोर्गुणो ज्ञानमर्थाभासोऽजडं विभु ॥१९॥
संकोच्यः कमणा नित्योऽन्तरङ्गं भक्तिसाधनम् । शुद्धसत्त्वगुणा नित्यविभूतिरजडा मता ॥२०॥
कालावश्यं तथा विभ्वीभोग्यभोगस्लादिका । सत्त्वादिस्थितः कालो विभुर्जडो हरेस्तनुः ॥२१॥
कालमिन्ना जडा नित्या प्रकृतिस्त्रिगुणाश्रयः । तद्विकारो महानाद्यस्तद्भेदाः सात्त्विकादयः ॥२२॥
सत्त्वादिगुणभेदेनाहङ्कारस्त्रिविधस्ततः । इन्द्रियाणि दशैकं च सात्त्विकाहंकृतेरथ ॥२३॥
तामसाहंकृतेश्चाथ राजससहंकारतः । जायते शब्दतन्मात्रं स्पर्शहेतुस्ततो नमः ॥२४॥
स्पर्शाद् बायुस्ततो रूपं रूपात् तेजस्ततो रसः । रसादापस्तथा चाद्भ्यो गन्धो जाता क्षितिस्ततः ॥२५॥
तन्मात्रं द्रव्यरूपं चाद्रव्यं शब्दादयो गुणाः । शब्दादयो गुणा मिन्नाः शब्दादिकतन्मात्रतः ॥२६॥
पञ्चीकृत्य च भूतेभ्यो रामो जगत करोति हि । स एव रक्षित तद्वत् प्रलयं विदधात्यपि ॥२७॥
पञ्चीकरणतः पूर्वा सृष्टिः समष्टिरुच्यते । उत्तरा व्यष्टिसृष्टिस्तु क्रियते ब्रह्मदेहिर्ना” ॥२८॥ इति ।

उक्तं च प्रकृतितत्त्वमधिकृत्याचार्यसार्वभौमैरानन्दभाष्यकारैर्भगवद्भिः श्रीरामानन्दाचार्यै-
वेदान्तसारे—

“पृष्ठानामेकनाद्यं त्रिकमपि शृणु तद्भेदतो नामभेदैर्नित्याऽज्ञाऽचेतनो सा
प्रकृतिरविकृतिर्विश्वयोनिः शुभैका । नाना वर्णात्मकाजा त्रिगुणसुनिलयाऽव्यक्त-
शब्दाभिधेया निर्व्यापारा परार्था महदहमितिसूरुच्यते तत्त्रविद्धि ।” इति ।

इत्यनुभवानन्दद्वारपीठनामकश्रीरामानन्दपीठसंस्थापकैर्जगद्गुरु—श्रीमदनुभवानन्दाचार्यै
विरचिते श्रीतार्थसंग्रहेऽचिदर्थ निरूपणात्मको

द्वितीयः परिच्छेदः ॥२॥

५ ३-अथेश्वरार्थनिरूपणम् ५

ईश्वरस्तु विभुचेतनः । विशेषणानुपादाने जीवे विशेष्यानुपादाने कालेऽतिप्रसङ्गनारणो-
योभयोपादानम् तत्र चेतनत्वं नाम ज्ञानाधिकरणत्वम् । विभुत्वं तु स्वरूपतो ज्ञानतः शरीरतश्च
व्यापकत्वम् ।

स ईश्वरः 'सात्वादयो न सन्तीशे यत्र तु प्राकृता गुणाः' इति वचनप्रामाण्यद्वयेप्राकृत-
गुणरहितः, 'परास्य शक्तिविविधैव श्रुयते स्वाभाविकीज्ञानबलक्रिया च' इत्यादिश्रुतिप्रामाण्या-
निरुपाधिकानन्तकल्याणगुणविशिष्टः, 'आनन्दं ब्रह्म' 'सत्यं ज्ञानमनन्तं ब्रह्म' इत्यादिश्रुतेः
सच्चिदानन्दरूपः, देशकालवस्तुपरिच्छेदशून्यात्मकानन्तत्वविशिष्टत्वादनन्तः, ब्रह्मशब्दाच्चः, 'सदेव
सोम्येदमग्र आसीदेकमेवाद्वितीयम्' 'यतो वा इमानि भूतानि जातानि....., इत्यादिश्रुतेरस्य जगतो-
ऽभिन्ननिमित्तोपादानकारणरूपो भक्तिमुक्तिप्रदाश्चास्ति ।

ईश्वरस्य जगदुपादानत्वस्वीकारे निर्विकारत्वप्रतिपादकश्रुतिविरोधस्तु न शङ्कनीयस्तत्र
सद्वारकोपादानताया एव स्वीकारात् । उक्तंच जगदगुरुभिः श्रीश्रुतानन्दाचार्यैः—विकारञ्च
रामो दयाब्धिस्तथावे दयाशून्यतां पक्षापातञ्च नैति । प्रकारे विकारस्तथा चित्रसृष्टो च
हेतुर्यतः प्राणिनां प्राच्यकर्म ॥" इति ।

"रमन्ते यौगिनो यस्मिन् सत्यानन्दे चिदात्मनि । इति रामपदेनासौ परं ब्रह्माभिधीयते ॥"
(रामतापनीय) इतिश्रुतिप्रामाण्याद् ब्रह्मपदामिधेयः स चेश्वरः श्रीराम एव !

"ज्ञानशक्तिबलैश्वर्यवीर्यतेजांस्यशेषतः । भगवच्छब्दवाच्यानि विना हेयगुणादिभिः ॥"
"तत्र पुज्यपदार्थोक्तिपरिभाषासमन्वितः । शब्दोऽयं नोपचारेण अन्यत्र ह्यपचारतः ॥" इत्यादि-
वचनप्रामाण्याद् भगवच्छब्दवाच्यज्ञानशक्तिबलैश्वर्यवीर्यतेजोरुपषड्विधैश्वर्यशालित्वात् स हि भगवच्छ-
ब्दवाच्यश्च । उक्तं च बोधायनवृत्तिकारस्य श्रीपुरुषोत्तमाचार्यस्य शिष्यवयैः श्रीगङ्गाधराचार्यैः—ज्ञानश-
क्तिबलैश्वर्यवीर्यतेजांसि षड्गुणाः । भगवत्वेनेरिताः सन्ति श्रीरामे भगवान् स तत् । श्रीरामे भगवच्छब्दो
मुख्यवृत्त्या प्रवर्तते । गौण एव स चान्यत्र षड्विधैश्वर्यलेशतः ॥" (श्रीरामभगवत्त्वम्) इति ।

'नित्या नित्यानाम्' इत्यादिश्रुतिप्रामाण्यात् स चेश्वरो नित्यः "यदा पश्यः पश्यते रुक्मवर्णं
कर्तारमीशं पुरुषं ब्रह्मयोनिम्" (मु० ३।१।३) इत्यादिश्रुतेर्दिव्यमङ्गलविग्रहश्चास्ति । अत एवोक्तं
भगवद्विरानन्दभाष्यकारैः श्रीरामानन्दाचार्यैराचार्यैः सार्वभौमैः—“अतएव श्रुत्युपबृहणीभूतेतिहासपु-
राणादिषु बहुशस्तत्र तत्र भगवतो दिव्यामङ्गलविग्रहस्योपवर्णनं सङ्गच्छते ॥" (आनन्दभाष्य
१।१।२१) इति ।

स च सर्वेश्वरो भगवान् श्रीरामः परव्यूहविभवान्तर्याम्यर्चावताररूपेण पञ्चधा स्थितः ।
तथा चागमः—

“मम प्रकाराः पञ्चेति प्राहुर्वेदान्तपारगाः ।
परो व्यूहश्च विभवो नियन्ता सर्वदेहिनाम् ॥

अर्चावतारश्च तथा दयालुः पुरुषाकृतिः ।
इत्येवं पञ्चधा प्राहुर्मां रहस्यविदो जना ॥" इति ।
(विष्वक्सेनसंहिता)

समुदीरितञ्चैतदीश्वरतत्त्वमधिकृत्य प्रमेयोद्देशभास्करे सिद्धान्तवाचस्पतिजगद्गुरुश्रीचिदानन्दाचार्यैः-

“रामश्च ब्रह्मकर्त्ता हि विष्णुत्वमुपजिग्मिवान् । परव्यूहादिरूपेण सातानाथश्च पञ्चधा ॥७४॥
 परश्च परलोके हि साकेते सोऽधिराजते । दिव्यदेहगुणा नित्यो दिव्यशस्त्रसम्भूषणः ॥७५॥
 अमेन्तकरुणाचर्या सीतया जगदम्बया । सिंहासने समासीनो दिव्ये दिव्यपुरे परे ॥७६॥
 सर्वज्ञः सर्वशक्तिश्च भगवान् करुणाम्बुधिः । नित्यमुक्तैः स्तुतश्चाथ वेदेवैद्यः परात्परः ॥७७॥
 व्यूहता याति रामश्च सृष्ट्याद्यर्थमुपासितुम् । चतुर्धा च मतो व्यूहो वासुदेवादिभेदतः ॥७८॥
 वासुदेवात् त्रिधा व्यूहा भवन्ति केशवादयः । सङ्कर्षणाच्च गोविन्दादयस्त्रिधा भवन्ति हि ॥७९॥
 प्रद्युम्नाच्च त्रिधा व्यूहा ऋषीकेषादयो मताः । भवन्त्यथानिरुद्धाच्च त्रयः श्रीवामनादयः ॥८०॥
 रामः सर्वावताराणामवतारी समीरितः । परित्राणं च साधूनामवतारप्रयोजनम् ॥८१॥
 सर्वेभ्यश्चाभयं दत्ते रामः सकृत् प्रपत्तिः । स्वाश्रितस्यापराधाश्चरामः स्मरति नैव हि ८२॥
 साक्षाद् गौणस्तथाऽऽवेश इत्येवं विभावास्तयः । मुख्यमुख्यतरत्वादिभेदात् त्रिधा मतः ॥८३॥
 नृसिंहवामनभेदाद् द्विधा मुख्यः प्रकीर्तितः । मुख्यतरश्च श्रीकृष्णो रामो मुख्यतमस्तथा ॥८४॥
 मत्स्यकूर्मादिभेदैश्च मतो गौणस्त्वनेकधा । कलास्वरूपशक्तीनामावेशात् त्रिविधोऽन्तिमः ॥८५॥
 विभावाश्च कलावेशात् पृथुधन्वन्तरादयः । शुद्धावेशस्तथाऽशुद्धावेशो द्विधा च मध्यमः ॥८६॥
 शुद्धावेशश्च विज्ञेयाः श्रीव्यासकपिलादयः । मता परशुरामादावशुद्धावेशिता बुधैः ॥८७॥
 शक्त्यावेशो द्विधा शुद्धाशुद्धत्वभेदतो मतः । आदिमोऽपि द्विधा मुख्यागौणभेदात् प्रकीर्तितः ॥८८॥
 हंसादयो मता मुख्या गौणा बुद्धादयो मताः । अन्तिमोऽपि द्विधा मुख्यागौणभेदादुदीरितः ॥८९॥
 तत्रैन्द्रहादयो मुख्या गौणा मन्वादयो मताः । अन्तर्यामी द्विधा मूर्त्तामूर्त्तभेदात् प्रभाषितः ९०॥
 स्थापितो वैष्णवैर्मन्त्रैश्चतुर्धाऽर्चावतारकः । स्वयं व्यक्तश्च दैवश्च सैद्धश्च मानुषः खलु ॥९१॥ इति

तत्र परो नाम नित्यर्धाम्नि श्रीसाकेते जमज्जनन्या श्रीसीताम्बया सह दिव्यसिंहासनोपरि विराजमानो दिव्ययुधालंकारविशिष्टविग्रहशाली नित्यं नित्यमुक्तपरिसेवमानः । सर्वावतारी परिपूर्णब्रह्म भगवान् श्रीरामः ।

जगत् स्रष्टुमुपासितुं च वासुदेवसङ्कर्षणप्रद्युम्नानिरुद्धरूपेणचतुर्धाऽवस्थितो भगवान् श्रीरामो व्यूहः । तत्र वासुदेवे ज्ञानशक्त्यादिगुणषट्कं सङ्कर्षणे ज्ञानबलद्वयं प्रद्युम्ने वीर्यैश्वर्यद्वयं निरुद्धे च तेजःशक्तिद्वयं वर्त्तते ।

मत्स्यादितत्त्वसजातीयरूपेण स्वेच्छयाविर्भूतो भगवान् श्रीरामो विभवः ।

योगादृष्ट्याऽनुभूयमानः सर्वत्र सर्वदा सर्वथा च जीवस्य परमसुहृद्वरूपेण हृदयस्थितो भगवान् श्रीरामोऽन्तर्यामी ।

देशकालादिनियमविहीनस्तत्तत्स्थले भक्ताभिमतहिरण्यादिशरीरऽप्राकृतशरीरविशिष्टरूपेण
 वसिष्ठः स्नानभोजनादिष्वर्चकायत्ततां गतो मूर्तिविशेषरूपा भगवान् श्रीरामोऽर्चावतारः ।
 उक्तं चेश्वरतत्त्वमधिकृत्याचार्यसार्वभौमैरानन्दभाष्यकारैर्भगवद्वि श्रीरामानन्दाचार्यैर्वेदान्तसारे—
 विश्वं जातं यतोऽद्वा यदवितमखिलं लीनमप्यस्ति यस्मिन्
 सूर्यो यत्तेजसेन्दुः सकलमविरतं भासयत्येतदेषः ।
 यद्भीत्या वाति वातोऽवनिरपि सुतलं याति नैवेश्वरो ज्ञः
 साक्षी कूटस्थ एको बहुशुभगुणवानव्ययो विश्वभर्ता ॥३॥
 श्रीमानर्च्यः बहु शरण्यो बहुविधविविधैर्योगिगम्यांघ्रिपद्मो
 ऽस्पृश्यः क्लेशादिभिः सत्समुदितसुयशाः सूरिमान्यो वदान्यः ।
 शश्वच्छ्रीरामचन्द्रः सुमहितमहिमा साधुवेदैरशेषै—
 निर्मृत्युः सर्वशक्तिर्विकलुषविजरो गीर्मनोभ्यामगम्यः ॥४॥
 इति ।

इत्यनुभवानन्दद्वारपीठनामकश्रीरामानन्दपीठसंस्थापकैर्जगद्गुरुमदनुभवानन्दाचार्यै-

विरचिते श्रीतार्थसंग्रह ईश्वरार्थनिरूपणात्मकस्तृतीयः परिच्छेदः ॥३॥

समाप्तोऽयं ग्रन्थः ।



जगद्गुरुश्रीअनुभवानन्दाचार्यविरचिता

श्रीरामचन्द्रविंशतिः

रामं ब्रह्म तथानन्दभाष्यकारं जगद्गुरुम् । नत्वा करोमि भार्वाय श्रीरामचन्द्रविंशतिम् ॥
 सोदरहृतराज्यश्रीः सुग्रीवः सह मन्त्रिभिः । यस्य चाश्रितवान् पादं रामचन्द्रं नमामि तम् ॥१॥
 रावणन्यक्कृतो दान्तो विभीषणो भियाकुलः । स्वजनैर्यत्पदं चागाद् रामचन्द्रं नमामि तम् ॥२॥
 रक्षोधिनाथसंक्षुब्धा सीता स्मृतवती च यम् । स्वभक्तवन्दितं नित्यं रामचन्द्रं नमामि तम् ॥३॥
 चन्द्रांशुशोभिते रम्ये पुरा सरोवरोत्तमे । सस्मार यं गजो मुक्त्यै रामचन्द्रं नमामि तम् ॥४॥
 पतिव्रता शिरोरत्नं गौतमधर्मचारिणी । अस्मरच्छापमुक्त्यै यं रामचन्द्रं नमामि तम् ॥५॥
 कालिन्दीपुलिने रम्ये ध्रुवः सस्मार यं मुदा । लोकोत्तरपदप्राप्त्यै रामचन्द्रं नमामि तम् ॥६॥
 दीनाऽप्राप्तसहाया च कृष्णा सस्मार यं प्रभुम् । दयालुं कृष्णरूपं श्रीरामचन्द्रं नमामि तम् ॥७॥